



Noyabrın 5-də Tbilisidə “Minilliyin çağırışları: iqtisadi inkişaf üçün peşə təhsili təşəbbüsləri” mövzusunda beynəlxalq konfrans keçirilib.

AZƏRTAC xəbər verir ki, konfransda inkişaf etməkdə olan ölkələrdə iqtisadiyyatın müxtəlif sahələrində əldə olunan gəlirlərin bəşəriyyətin gələcəyi naminə insan kapitalına yönəldilməsi, peşə təhsilinin inkişafı, gənclərin işlə təminatı, bəzi ölkələrdə dövlət və hökumət strukturlarında işlə təminatının olunması, milli ayrı-seçkilik və digər məsələlər barədə müzakirələr aparılıb.

Çıxışlarda bildirilib ki, insan kapitalının artırılmasına yönəlmiş islahatlar hər bir ölkənin inkişafına xidmət edir. Təhsilin inkişafı, tələbə və gənclərə yeni ixtisasların öyrədilməsi, təhsil sahəsində islahatlar iqtisadiyyatın şaxələndirilməsində insan kapitalının vacibliyini bir daha ortaya qoyur. Çıxış edənlər Cənubi Qafqaz ölkələrində dövlətin peşə təhsilinin inkişafına, gənclərin işlə təminatının olunmasına diqqət yetirməsinin vacibliyini xüsusi qeyd ediblər.

Gürcüstan parlamentinin təhsil, elm və mədəniyyət komitəsinin sədri Mariam Caşi Cənubi Qafqazda, xüsusən də öz ölkəsində peşə təhsilinin inkişafına yönəldilmiş islahatlar və bu sahədə beynəlxalq əməkdaşlıq barədə məlumat verib. Bildirib ki, Gürcüstanın Elm, Təhsil, Mədəniyyət və İdman Nazirliyinin hazırladığı yeni təhsil qanunu ölkədə milli mənsubiyyətindən asılı olmayaraq bütün gənclərin ilkin peşə təhsili almalarına və öyrəndikləri ixtisas üzrə işlə təmin olunmalarına imkan yaradacaq. Hazırda qanunvericilikdə bir sıra boşluqlar var və gənclər ixtisas üzrə iş tapmaqda çətinlik çəkirlər.

Komitə sədrinin sözlərinə görə, qanun layihəsi yaxın vaxtlarda parlamentdə qəbul ediləcək.